

ഇന്ത്യൻ സമ്പദ്‌വ്യവസ്ഥയിലെ വിവിധ മേഖലകൾ



നമുക്ക് ചുറ്റും വിവിധ സാമ്പത്തിക പ്രവർത്തനങ്ങളിൽ ഏർപ്പെട്ടിരിക്കുന്നവരുടെ ചിത്രങ്ങളാണ് മുകളിൽ കൊടുത്തിരിക്കുന്നത്. ഇതിൽ ചിലത് സാധനങ്ങൾ ഉല്പാദിപ്പിക്കുന്ന പ്രവർത്തനങ്ങളേയും മറ്റ് ചിലത് സേവനങ്ങളെ സൂചിപ്പിക്കുന്നവയും ആണ്. ഇവ താഴെ കൊടുത്തിരിക്കുന്ന പട്ടികയിൽ തരം തിരിച്ച് എഴുതൂ.

സാധനങ്ങൾ ഉല്പാദിപ്പിക്കുന്നു	സേവനങ്ങൾ നൽകുന്നു
•	•
•	•

ഈ പ്രവർത്തനങ്ങളിൽ

- നേരിട്ട് പ്രകൃതി വിഭവങ്ങളെ ഉപയോഗപ്പെടുത്തി നടത്തുന്ന പ്രവർത്തനങ്ങൾ ഏതൊക്കെ?
- വ്യവസായ പ്രക്രിയയിലൂടെ സാധനങ്ങൾ ഉല്പാദിപ്പിക്കുന്ന പ്രവർത്തനങ്ങൾ ഏതൊക്കെ?
- മറ്റുള്ളവർക്ക് സേവനങ്ങൾ നൽകുന്ന പ്രവർത്തനങ്ങൾ ഏതൊക്കെ?

ഇത്തരം സാമ്പത്തിക പ്രവർത്തനങ്ങളെ പല മേഖലകളാക്കി തരംതിരിച്ചിട്ടുണ്ട്. ഒരു ഉദാഹരണം നോക്കാം.

നെൽക്കൃഷി നമുക്ക് പരിചിതമാണല്ലോ. കാലാവസ്ഥ, സൂര്യപ്രകാശം, മഴ, മണ്ണിന്റെ ഫലഭൂയിഷ്ടത എന്നീ പ്രകൃതിഘടകങ്ങളെയാണ്

നാം നെൽക്കൃഷിക്കായി ആശ്രയിക്കുന്നത്. ഇവിടത്തെ ഉല്പന്നമാണ് നെല്ല്. ഈ മേഖലയെ പ്രാഥമിക മേഖല എന്നാണ് അറിയപ്പെടുന്നത്. ഈ മേഖലയിൽ കൃഷിക്കാണ് പ്രാധാന്യം.

എന്തുകൊണ്ടാണ് 'പ്രാഥമികം' എന്ന് വിളിക്കുന്നത്.

- പ്രകൃതിവിഭവങ്ങളെ ഉപയോഗപ്പെടുത്തിയാണ് ഇവിടെ പ്രവർത്തനങ്ങൾ നടക്കുന്നത്.
- മനുഷ്യന്റെ നിലനിൽപ്പിന് ഇവിടത്തെ പ്രവർത്തനങ്ങൾ അനിവാര്യമാണ്.

വ്യവസായ പ്രക്രിയയിലൂടെ സാധനങ്ങൾ ഉല്പാദിപ്പിക്കുന്ന പ്രവർത്തനങ്ങളാണ് ദ്വിതീയ (സെക്കന്ററി) മേഖലയിൽ നടക്കുന്നത്. കെട്ടിട നിർമ്മാണ പ്രവർത്തനങ്ങളും ഈ മേഖലയിൽ ഉൾപ്പെടുന്നു.

ജനങ്ങൾക്ക് ആവശ്യമായ സേവനം ഉല്പാദിപ്പിക്കുന്ന മേഖലയാണ് മൂന്നാമത്തേത്. പ്രാഥമിക, ദ്വിതീയ മേഖലകൾക്ക് ആവശ്യമായ സേവനങ്ങൾ ഇതിലൂടെ ലഭ്യമാവുന്നു. ഇതിനെ തൃതീയം എന്നാണറിയപ്പെടുന്നത്. ചുരുക്കത്തിൽ എല്ലാ സാമ്പത്തിക പ്രവർത്തനങ്ങളും പ്രാഥമിക, ദ്വിതീയ, തൃതീയ മേഖലകളിലായാണ് നടക്കുന്നത്.

നിങ്ങളുടെ പ്രദേശത്ത് ജനങ്ങൾ ചെയ്യുന്ന ഇത്തരം സാമ്പത്തിക പ്രവർത്തനങ്ങളുടെ പട്ടിക തയ്യാറാക്കാമല്ലോ.

- കച്ചവടം
- പശുവളർത്തൽ
-

ഈ സാമ്പത്തിക പ്രവർത്തനങ്ങളെ മൂന്ന് മേഖലകളായി തിരിച്ച് താഴെ കൊടുത്തിരിക്കുന്ന പട്ടികയിൽ എഴുതിച്ചേർക്കൂ.

പ്രാഥമിക മേഖല (Primary Sector)	ദ്വിതീയ മേഖല (Secondary Sector)	തൃതീയ മേഖല (Tertiary Sector)
•	•	•
•	•	•
•	•	•

മേഖലകളുടെ പരസ്പരാശ്രയത്വം

പട്ടിക 9.1-ൽ ഓരോ മേഖലയിലും ഉൾപ്പെട്ടിട്ടുള്ള സാമ്പത്തിക പ്രവർത്തനങ്ങൾ സൂചിപ്പിച്ചി

പ്രാഥമിക മേഖല (Primary Sector)	ദ്വിതീയ മേഖല (Secondary Sector)	തൃതീയ മേഖല (Tertiary Sector)
<ul style="list-style-type: none"> • കൃഷിയും അനുബന്ധ പ്രവർത്തനങ്ങളും • വനപരിപാലനം • മത്സ്യബന്ധനം • ഖനനം 	<ul style="list-style-type: none"> • വ്യവസായം • വൈദ്യുതി, ഗ്യാസ്, ജലവിതരണം • കെട്ടിട നിർമ്മാണം 	<ul style="list-style-type: none"> • വ്യാപാരം • ഹോട്ടൽ • ഗതാഗതം, വാർത്താ വിനിമയം • സംഭരണം • ബാങ്കിംഗ് • ഇൻഷുറൻസ് • ബിസിനസ് • റിയൽ എസ്റ്റേറ്റ് • സാമൂഹ്യസേവന പ്രവർത്തനങ്ങൾ

Source : CSO National Accounts Statistics - പട്ടിക 9.1- വിവിധ മേഖലകൾ

രിക്കുന്നു. സമ്പദ്ഘടനയിലെ സാമ്പത്തിക പ്രവർത്തനങ്ങൾ പ്രാഥമിക, ദ്വിതീയ, തൃതീയ മേഖലകളിലായി വ്യാപിച്ചു കിടക്കുന്നു എന്ന് കണ്ടില്ലേ. ഈ മേഖലകളിലെ പ്രവർത്തനങ്ങൾ പരസ്പരം

ബന്ധപ്പെട്ടു പ്രവർത്തിക്കുന്നത് സാമ്പത്തിക പുരോഗതി കൈവരിക്കുവാൻ സഹായിക്കും. മേഖലകളുടെ പരസ്പരബന്ധം സൂചിപ്പിക്കുന്ന ചില സന്ദർഭങ്ങൾ നോക്കാം.

- പ്രാഥമിക മേഖലയിലെ ഒരു ഉല്പന്നമായ കരിമ്പ് ദ്വിതീയമേഖലയിലെ പഞ്ചസാര ഫാക്ടറികൾക്കു നൽകുന്നില്ലെങ്കിൽ പഞ്ചസാര വ്യവസായത്തിന് എന്താവും സംഭവിക്കുക?
- ദ്വിതീയമേഖലയിൽ പ്രവർത്തിക്കുന്ന പഞ്ചസാര ഉല്പാദനശാല പ്രാഥമിക മേഖലയിൽ നിന്നും ലഭിക്കേണ്ട അസംസ്കൃത വസ്തു ആയ കരിമ്പ് വാങ്ങാതെ മറ്റ് രാജ്യങ്ങളിൽ നിന്നും ഇറക്കുമതി ചെയ്യാൻ തീരുമാനിച്ചാൽ പ്രാഥമിക മേഖലയ്ക്ക് എന്ത് സംഭവിക്കും?
- ദ്വിതീയ മേഖലയിലെ ഉല്പന്നമായ പഞ്ചസാര മാർക്കറ്റിൽ എത്തിക്കുവാൻ സഹായിക്കുന്ന വാഹനങ്ങളുടേയും സംഭരണശാലകളുടേയും സേവനം ലഭിക്കാതിരുന്നാൽ അത് ദ്വിതീയ മേഖലയെ എങ്ങനെ ബാധിക്കും?

ഈ മൂന്ന് വ്യത്യസ്ത സന്ദർഭങ്ങളും നൽകുന്ന സൂചന എന്താണ്? ചർച്ച ചെയ്ത് കണ്ടെത്തൂ. പ്രാഥമിക, ദ്വിതീയ, തൃതീയ മേഖലകൾ പരസ്പരം ബന്ധപ്പെട്ടിരിക്കുന്നത് എങ്ങനെയാക്കെയെന്ന് കണ്ടില്ലേ? തൊഴിലാളികളുടെ ലഭ്യത, അസംസ്കൃത വസ്തുക്കളുടെ ലഭ്യത, സേവനങ്ങളുടെ വിനിമയം തുടങ്ങിയവയിലൊക്കെ ഈ പരസ്പരാശ്രയത്വം കണ്ടെത്താവുന്നതാണ്.



സമ്പദ്ഘടനയുടെ സുസ്ഥിരത പ്രാഥമിക, ദ്വിതീയ, തൃതീയ മേഖലകളുടെ പരസ്പരബന്ധത്തിന്റെ ദൃഢതയെ ആശ്രയിച്ചിരിക്കുന്നു.

- പ്രാഥമിക മേഖലയിലെ നെല്ല് ഭക്ഷണമായി നമ്മുടെ കൈകളിൽ എത്തുവാൻ ഏതൊക്കെ മേഖലകളുടെ പ്രവർത്തനങ്ങൾ അനിവാര്യമാണ്?
- വാഹനങ്ങളുടെ ടയർ നമുക്ക് ലഭിക്കുമ്പോൾ ഏതൊക്കെ മേഖലകളുടെ പരസ്പരബന്ധം കണ്ടെത്താം?

- കൈത്തറി വ്യവസായത്തിലെ അസംസ്കൃത വസ്തുക്കൾ ഏത് മേഖലയിലെ ഉല്പന്നമാണ്?



ഓരോ മേഖലയും മറ്റ് മേഖലകളെ നേരിട്ടും അല്ലാതെയും സഹായിക്കുന്നുണ്ട് എന്നതിന് കൂടുതൽ ഉദാഹരണങ്ങൾ കണ്ടെത്തി എഴുതാമല്ലോ.

വിവിധ മേഖലകളിൽ നിന്നും സമ്പദ്ഘടനയിലേക്കുള്ള സംഭാവന

പ്രാഥമിക, ദ്വിതീയ, തൃതീയ മേഖലകളിൽ നിന്നും വിവിധ വസ്തുക്കളും സേവനങ്ങളും ധാരാളമായി ഉല്പാദിപ്പിക്കുന്നു എന്ന് കണ്ടില്ലേ? ഓരോ മേഖലയിൽ നിന്നും എത്രമാത്രം ഉല്പന്നങ്ങളും സേവനങ്ങളും ലഭിക്കുന്നു എന്നറിഞ്ഞാൽ മാത്രമേ ഏത് മേഖലയാണ് സമ്പദ്ഘടനയെ കൂടുതൽ സ്വാധീനിക്കുന്നത് എന്ന് കണ്ടെത്താൻ കഴിയുകയുള്ളൂ.

വിവിധ മേഖലകളിൽ നിന്നും ഒരു വർഷം ഉല്പാദിപ്പിക്കുന്ന സാധനങ്ങളുടേയും സേവനങ്ങളുടേയും മൂല്യം കൂട്ടിയാണ് ആ രാജ്യത്തിന്റെ ദേശീയ വരുമാനം (NI) കണ്ടെത്തുന്നത്. ഇന്ത്യയിൽ ഇത് മൊത്ത ആഭ്യന്തര ഉല്പാദനമായാണ് (GDP) കണക്കാക്കുന്നത്.

ഇതുപോലെ ഓരോ മേഖലയിൽ നിന്നും ഒരു വർഷം ഉല്പാദിപ്പിക്കുന്ന സാധനങ്ങളുടേയും സേവനങ്ങളുടേയും മൂല്യം കൂട്ടിയാണ് ഒരു സംസ്ഥാനം അവരുടെ മൊത്ത സംസ്ഥാന ഉല്പാദനം (SDP) കണ്ടെത്തുന്നത്.

2007-2008 വർഷത്തിൽ പ്രാഥമിക, ദ്വിതീയ, തൃതീയ മേഖലയിൽ നിന്നും ഇന്ത്യയുടെ GDP യിലേക്കും കേരളത്തിന്റെ SDP യിലേയും ലഭിച്ച വിഹിതം കാണിക്കുന്ന പട്ടിക 9.2 താഴെ കൊടുത്തിരിക്കുന്ന സൂചകങ്ങൾ ഉപയോഗിച്ച് വിശകലനം ചെയ്താൽ എന്തൊക്കെ കണ്ടെത്താം.

- ഓരോ മേഖലയിൽ നിന്നും GDP/SDP യിലേക്കുള്ള സംഭാവന എത്ര?
- ഏത് മേഖലയിൽ നിന്നുള്ള വിഹിതമാണ് GDPയിലും SDPയിലും കൂടുതൽ?
- ഓരോ മേഖലയിലും ഉൾപ്പെടുന്ന ഉപഘടകങ്ങളുടെ സംഭാവനയിൽ ഏതാണ് കൂടുതൽ?
- ഇന്ത്യയിലേയും കേരളത്തിലേയും മൊത്ത

ദേശീയ ഉല്പന്നം/സംസ്ഥാന ദേശീയ ഉല്പന്നം എത്രയാണ്?

പട്ടികയിലെ സംഖ്യകളെ അനുയോജ്യമായ ഗ്രാഹകളിലേക്ക് മാറ്റി ഇന്ത്യയും കേരളവും തമ്മിൽ താരതമ്യം ചെയ്ത് കുറിപ്പ് തയ്യാറാക്കുക.

GDP യിലേക്കുള്ള വിഹിതം: ഇന്ത്യ, SDP യിലേക്കുള്ള വിഹിതം: കേരളം

മേഖല	ഇന്ത്യ 2007-2008 (കോടി രൂപയിൽ)	കേരളം 2007-2008 (കോടി രൂപയിൽ)	ഇന്ത്യ മേഖല വിഹിതം ശതമാന ത്തിൽ 2007-2008
- കൃഷിയും അനുബന്ധ പ്രവർത്തനങ്ങളും	718278	17447
- വനപരിപാലനം	29069	1588
- മത്സ്യബന്ധനം	35250	2169
- ഖനനം	117431	685
• പ്രാഥമിക ആകെ
- വ്യവസായം	705130	9803
- വൈദ്യുതി, ഗ്യാസ്, ജലവിതരണം	76066	1324
- നിർമ്മാണം	376266	23915
• ദ്വിതീയ ആകെ
- വ്യാപാരം	719262	35587
- ഗതാഗതം, വാർത്താവിനിമയം	371446	11736
- ബാങ്കിംഗ്, ഇൻഷുറൻസ്, റിയൽ എസ്റ്റേറ്റ്	594096	20496
- സാമൂഹ്യസേവനപ്രവർത്തനങ്ങൾ	578598	20484
• തൃതീയ ആകെ
ആകെ GDP	SDP

പട്ടിക 9.2 (Source : CSO)

മേഖലകളുടെ ഘടനാപരമായ മാറ്റം

സമ്പദ്ഘടനയിലെ മേഖലകളുടെ ഘടനാപരമായ മാറ്റം പരിശോധിച്ചാൽ എല്ലാ രാജ്യത്തും വികസനത്തിന്റെ ആദ്യഘട്ടത്തിൽ പ്രാഥമിക മേഖലയാണ് ദേശീയ വരുമാനത്തിൽ കൂടുതൽ സംഭാവന നൽകിയിരിക്കുന്നത് എന്ന് കാണാവുന്നതാണ്. എന്നാൽ സാമ്പത്തിക വളർച്ചയുണ്ടാകുമ്പോൾ പ്രാഥമിക മേഖലയിൽ നിന്ന് ദ്വിതീയ മേഖലയിലേക്കും തുടർന്ന് തൃതീയ മേഖലയിലേക്കും

പ്രാധാന്യം മാറിവരുന്നതായി കാണാം. ഇന്ത്യയിലും പ്രാഥമിക മേഖലയ്ക്ക് തന്നെയായിരുന്നു പ്രാധാന്യം. എന്നാൽ ഇന്ത്യയുടെ ഇന്നത്തെ സ്ഥിതി പരിശോധിച്ചാൽ പ്രാഥമിക മേഖലയിൽ നിന്നും മാറി തൃതീയ മേഖലയ്ക്ക് ദേശീയ വരുമാനത്തിൽ മുൻതൂക്കം ലഭിച്ചതായി കാണാവുന്നതാണ്. താഴെ കൊടുത്തിരിക്കുന്ന പട്ടിക 9.3 നോക്കൂ.

മേഖല	GDP യിലെ വിഹിതം (കോടി രൂപയിൽ-തൻവർഷ വിലയിൽ)				
	1950-51	1970-71	1990-91	2007-08	2008-09
പ്രാഥമിക മേഖല (Primary sector)	5155	18657	164575	900028	987167
ദ്വിതീയ മേഖല (Secondary sector)	1328	8470	124684	1157462	1296900
തൃതീയ മേഖല (Tertiary sector)	3285	15854	225773	2263402	2649115
GDP

പട്ടിക 9.3 (Source : CSO)

ഓരോ വർഷത്തേയും GDP കണ്ടെത്തിയശേഷം പട്ടിക വിശകലനത്തിനാവശ്യമായ സൂചകങ്ങൾ തയ്യാറാക്കി, ആ സൂചകങ്ങളുടെ അടിസ്ഥാനത്തിൽ പട്ടിക വിശകലനം ചെയ്താൽ എന്തൊക്കെ ആശയങ്ങൾ കണ്ടെത്താം.

- തൃതീയ മേഖല മറ്റ് രണ്ട് മേഖലകളേക്കാൾ കൂടുതൽ വിഹിതം GDPയിലേക്കു നൽകുന്നു.
-

പ്രാഥമിക, ദ്വിതീയ, തൃതീയ മേഖലകളുടെ GDP യിലെ വിഹിതം എത്ര ശതമാനമാണ് എന്ന് സൂചിപ്പിക്കുന്ന പട്ടിക 9.4 നോക്കൂ.

പട്ടിക 9.3 പരിശോധിച്ചാൽ പ്രാഥമിക, ദ്വിതീയ, തൃതീയ മേഖലയിൽ നിന്നും GDP യിലേക്കുള്ള സംഭാവന കൂടിവരുന്നതായി കാണാം. എന്നാൽ പട്ടിക 9.4 വിശകലനം ചെയ്താൽ പ്രാഥമിക മേഖലയുടെ GDP യിലുള്ള വിഹിതം പകുതിയിൽ കൂടുതൽ കുറഞ്ഞതായി കാണാം.

മേഖല	GDP യിലെ വിഹിതം (ശതമാനത്തിൽ)			
	1950-51	1970-71	1990-91	2007-08
പ്രാഥമിക മേഖല (Primary sector)	53	43	32	21
ദ്വിതീയ മേഖല (Secondary sector)	14	20	24	27
തൃതീയ മേഖല (Tertiary sector)	33	37	44	52
	100	100	100	100

പട്ടിക 9.4 (Source : CSO)

പട്ടിക 9.3, 9.4 വിശകലനം ചെയ്താൽ ഇനിയും എന്തൊക്കെ സവിശേഷതകൾ കണ്ടെത്താനാകും. ഇവ കണ്ടെത്തി കുറിപ്പ് തയ്യാറാക്കാമല്ലോ.

എന്തുകൊണ്ടാണ് ഇന്ത്യയിൽ സേവനമേഖല ഇത്രയും പ്രാധാന്യം കൈവരിക്കാനിടയായത് എന്ന് നോക്കാം.

ഏതൊരു രാജ്യത്തിന്റേയും പുരോഗതിക്ക് വിവിധ മേഖലകളുടെ വളർച്ച അനിവാര്യമാണ്. സാമ്പ

ത്തിക വളർച്ചയുണ്ടാകുമ്പോൾ സേവനങ്ങളുടെ ആവശ്യം വർദ്ധിക്കുന്നു. അപ്പോൾ ഇത്തരം സേവനങ്ങൾ കൂടുതലായി നൽകേണ്ടിവരുന്നു. ഇത് സേവന മേഖലയുടെ പ്രാധാന്യം വർദ്ധിക്കാൻ കാരണമാകും.

- ആശുപത്രികൾ
- വിദ്യാഭ്യാസ സ്ഥാപനങ്ങൾ

- വാർത്താവിനിമയ സ്ഥാപനങ്ങൾ
- ഗതാഗതം
- ബാങ്കിംഗ് ഇൻഷുറൻസ്
-
-

തുടങ്ങിയവ സേവനമേഖലയിൽ ഉൾപ്പെടുന്നു.

പട്ടിക 9.4 വിശകലനം ചെയ്താൽ പ്രാഥമിക, ദ്വിതീയ മേഖലകളിൽ നിന്നും GDPയിലേക്ക് ലഭിക്കുന്നതിനേക്കാൾ വിഹിതം തൃതീയ മേഖലയിൽ നിന്നും ലഭിക്കുന്നു എന്ന് കണ്ടെത്താവുന്നതാണ്. ഇത് തൃതീയ മേഖലയുടെ വളർച്ചയെയാണ് സൂചിപ്പിക്കുന്നത്.

തൃതീയ മേഖലയുടെ വികസനത്തിന് സഹായകമാകുന്ന ഘടകങ്ങൾക്ക് ചില ഉദാഹരണങ്ങൾ നോക്കാം.

- പ്രാഥമിക, ദ്വിതീയ മേഖലകളിലെ ഉല്പന്നങ്ങൾ സംഭരിക്കുന്നതിനും വിതരണം ചെയ്യുന്നതിനും തൃതീയ മേഖലയിലെ സേവനങ്ങൾ ആവശ്യമാണ്. സേവനമേഖലയിൽ ഉൾപ്പെടുന്ന ഗതാഗത സൗകര്യം മറ്റ് മേഖലകളുടെ പ്രവർത്തനത്തിന് അനിവാര്യമാണ്. ഇങ്ങനെ മറ്റ് മേഖലയ്ക്ക് സേവനം നൽകുക വഴി തൃതീയ മേഖല വികസിച്ചു വരുന്നു.
- വ്യക്തികളുടെ വരുമാനം വർദ്ധിപ്പിക്കുന്നതനുസരിച്ച് ജീവിത സൗകര്യങ്ങൾ മെച്ചപ്പെടുത്താൻ ശ്രമിക്കും. ഉദാഹരണത്തിന് വരുമാന വർദ്ധനവ് വ്യക്തികൾ വിനോദസഞ്ചാരകേന്ദ്രങ്ങൾ സന്ദർശിക്കുന്നതിനും ആഡംബര വസ്തുക്കൾ വാങ്ങുന്നതിനും കാരണമാകുന്നു. ഇത് സേവന മേഖലയുടെ വളർച്ചയ്ക്കു സഹായകമാകുന്നു.
- വളരെ വേഗം വികസിച്ചുകൊണ്ടിരിക്കുന്ന സേവനമേഖലയിലെ ഒരു സംരംഭമാണ് വിവരസാങ്കേതിക വിദ്യ. വിവരസാങ്കേതിക വിദ്യയുടെ വളർച്ച സേവന മേഖലയിൽ ധാരാളം അവസരങ്ങൾ സൃഷ്ടിക്കുന്നു. ഇത് സേവനമേഖല വളരുവാൻ സഹായകമാകുന്നു.

മേഖലകളും തൊഴിൽ ലഭ്യതയും


പ്രാഥമിക, ദ്വിതീയ, തൃതീയ മേഖലകൾക്ക് ദേശീയ വരുമാനത്തിലുള്ള പങ്കിന്റെ മാറ്റം

തൊഴിലവസരങ്ങൾ സൃഷ്ടിക്കുന്നതിൽ എത്രമാത്രം മാറ്റം ഉണ്ടാക്കി എന്ന് നോക്കാം. താഴെ കൊടുത്തിരിക്കുന്ന പട്ടിക 9.5 നോക്കൂ.

മേഖല	ഇന്ത്യയിൽ തൊഴിൽ ലഭ്യതയുടെ ശതമാനം			
	1973	1983	1993	2004-05
പ്രാഥമിക മേഖല	74.4	69.9	64.9	56.5
ദ്വിതീയ മേഖല	10.8	13.3	14.2	18.7
തൃതീയ മേഖല	14.8	16.8	20.9	24.8

പട്ടിക 9.5
Source : National Sample Survey

പട്ടിക 9.5-ലെ വിവരങ്ങളെ ഗ്രാഫിലേക്ക് മാറ്റി താഴെക്കൊടുത്തിരിക്കുന്നത് നോക്കൂ.



ഇത് വിശകലനം ചെയ്താൽ എന്തൊക്കെ കണ്ടെത്താനാവും.

- പ്രാഥമിക മേഖലയെയാണ് കൂടുതൽ ആളുകളും ആശ്രയിക്കുന്നത്
- 43.5% ആളുകളാണ് 2004-05-ൽ മറ്റ് രണ്ട് മേഖലകളെ ആശ്രയിച്ചിരുന്നത്
- പ്രാഥമിക മേഖലയിലെ തൊഴിൽ ശതമാനം കുറഞ്ഞുവരുമ്പോൾ മറ്റ് രണ്ടു മേഖലയിലും കൂടുകയാണ്.

മറ്റു നിഗമനങ്ങൾ കണ്ടെത്തി രേഖപ്പെടുത്തുമല്ലോ.

പട്ടിക 9.4, 9.5 വിശകലനം ചെയ്താൽ എന്തൊക്കെ കണ്ടെത്താനാകും? കണ്ടെത്തി എഴുതാമല്ലോ.

- പ്രാഥമിക മേഖലയുടെ വിഹിതം ദേശീയ വരുമാനത്തിൽ കുറഞ്ഞുവരുന്നു എങ്കിലും ഈ മേഖലയിലെ തൊഴിൽ ശതമാനം വളരെ കുറച്ച് മാത്രമേ കുറയുന്നുള്ളൂ.
- ഭൂരിഭാഗം ആളുകളും ഇപ്പോഴും തൊഴിലിനായി ആശ്രയിക്കുന്നത് പ്രാഥമിക മേഖലയെത്തന്നെയാണ്.

പ്രാഥമിക മേഖലയിൽ തൊഴിൽ ചെയ്യുന്ന എല്ലാവരേയും പൂർണ്ണമായും ഉല്പാദനക്ഷമമായി പ്രയോജനപ്പെടുത്താൻ ഈ മേഖലയ്ക്ക് കഴിയുന്നില്ല. ഈ മേഖലയിൽ നിന്നും കുറച്ചുപേരെ മാറ്റി നിർത്തിയാലും മൊത്ത ഉല്പാദനത്തിൽ മാറ്റം വരികയില്ല.


വിഭജനം തൊഴിൽ മേഖലയിലും

നമുക്ക് ചുറ്റും വിവിധ തൊഴിലുകളിൽ ഏർപ്പെട്ടിരിക്കുന്ന ധാരാളം ആളുകൾ ഉണ്ടല്ലോ. ഇത്തരം തൊഴിൽ ചെയ്യുന്നവരെ മുൻപ് പട്ടികപ്പെടുത്തിയത് ഓർക്കുമല്ലോ.

- ഇതിൽ സ്ഥിരമായി തൊഴിൽ ലഭിക്കുന്നത് ആരെല്ലാം?

തൊഴിലാളികൾക്ക് നിയമപരമായ ആനുകൂല്യങ്ങൾ ലഭിക്കുന്നുവെങ്കിൽ ആ വിഭാഗത്തെ ‘സംഘടിത മേഖല തൊഴിലാളികൾ’ (Organised Workers) എന്നാണ് അറിയപ്പെടുന്നത്. സംഘടിത മേഖലയിലെ തൊഴിലാളികളുടെ അവകാശങ്ങളും ആനുകൂല്യങ്ങളും എന്തൊക്കെയാണ്.


- തൊഴിൽ സുരക്ഷ
- നിയമാനുസൃതവേതനം
- നിശ്ചിത ജോലിസമയം
- അധികജോലിക്ക് പ്രത്യേക വേതനം
- വേതനത്തോടുകൂടിയുള്ള അവധി
- പെൻഷൻ
-

 സർക്കാർ ഉദ്യോഗസ്ഥരെ ഉദാഹരണമായി എടുത്ത് ഈ ആനുകൂല്യങ്ങൾ അവർക്ക് ലഭിക്കുന്നുണ്ടോ എന്ന് അന്വേഷിച്ച് കണ്ടെത്തൂ.

സംഘടിത മേഖലയിൽ ജോലി ചെയ്യുന്നവരെപ്പോലെ അവകാശങ്ങളും ആനുകൂല്യങ്ങളും ലഭിക്കാത്തവർ ‘അസംഘടിതമേഖല തൊഴിലാളി


കൾ’ (Workers in the Unorganised Sector) എന്നാണ് അറിയപ്പെടുന്നത്.

കാർഷികമേഖലയിൽ തൊഴിലെടുക്കുന്നവർ അസംഘടിത മേഖലയിലെ തൊഴിലാളികൾക്ക് ഉദാഹരണമാണ്. ഇവരുടെ ജോലി സമയത്തിന് ക്ലിപ്തതയില്ല. കൂലി ലഭിക്കുന്നതോ സംഘടിത മേഖലയിൽ തൊഴിലെടുക്കുന്നവരേക്കാൾ വളരെ കുറവുമാണ്.

 അസംഘടിത മേഖലയിൽ തൊഴിൽ ചെയ്യുന്നവരെ പട്ടികപ്പെടുത്തി സവിശേഷതകൾ കണ്ടെത്തി കുറിപ്പ് തയ്യാറാക്കുമല്ലോ?

ഇന്ത്യയിൽ ആകെ തൊഴിൽ ചെയ്യുന്നവരിൽ 7 ശതമാനം സംഘടിതമേഖലയിലും 93 ശതമാനം അസംഘടിത മേഖലയിലുമാണ്.

അസംഘടിതമേഖലയിൽ തൊഴിൽ ചെയ്യുന്നവരിൽ 80%-വും ഗ്രാമപ്രദേശത്താണ് തൊഴിലെടുക്കുന്നത്. കാർഷികമേഖലയിലാണ് അസംഘടിത തൊഴിലാളികൾ കൂടുതലും തൊഴിൽ ചെയ്യുന്നത്. ചെറുകിടവ്യാപാരം, നിർമ്മാണം, ഗതാഗതം എന്നീ രംഗങ്ങളിലും ഇത്തരം തൊഴിലാളികൾ പ്രവർത്തിക്കുന്നു.

 നിങ്ങളുടെ പ്രദേശത്ത് അസംഘടിത മേഖലയിൽ തൊഴിൽ ചെയ്യുന്നവർ അനുഭവിക്കുന്ന പ്രശ്നങ്ങൾ കണ്ടെത്തി കുറിപ്പ് തയ്യാറാക്കുക.

പൊതുമേഖല, സ്വകാര്യമേഖല

താഴെ കൊടുത്തിരിക്കുന്ന പട്ടിക നോക്കൂ. ഇന്ത്യയിലേയും കേരളത്തിലേയും ചില പ്രധാനപ്പെട്ട ഉല്പാദന യൂണിറ്റുകളാണിവ:

- ഇന്റഗ്രൽ കോച്ച് ഫാക്ടറി
- ഹിന്ദുസ്ഥാൻ മോട്ടോഴ്സ്
- കൊച്ചിൻ റിഫൈനറി
- എഫ്.എ.സി.റ്റി.
-
-
-
-

ഈ ഉല്പാദനയൂണിറ്റുകളുടേയെല്ലാം നിയന്ത്രണം സർക്കാരിനാണോ? ഏതൊക്കെ ഉല്പാദന യൂണിറ്റുകളാണ് പൂർണ്ണമായും സർക്കാർ മേഖലയിൽ പ്രവർത്തിക്കുന്നത്? ഉല്പാദന

യൂണിറ്റുകളുടെ ഉടമസ്ഥാവകാശം പൂർണ്ണമായും സർക്കാരിന് ആണെങ്കിൽ അത്തരം സ്ഥാപനങ്ങൾ 'പൊതുമേഖലാ സ്ഥാപനങ്ങൾ' എന്നറിയപ്പെടുന്നു. ഉല്പാദന യൂണിറ്റുകളുടെ ഉടമസ്ഥാവകാശം വ്യക്തികളിലോ സ്വകാര്യ കമ്പനികളിലോ ആണെങ്കിൽ അവ 'സ്വകാര്യമേഖലാ സ്ഥാപനങ്ങൾ' എന്ന വിഭാഗത്തിൽപ്പെടുന്നു.

മുകളിൽ നൽകിയിട്ടുള്ള ഉല്പാദന യൂണിറ്റുകളുടെ പട്ടിക വിപുലപ്പെടുത്തി ഉടമസ്ഥതയുടെ അടിസ്ഥാനത്തിൽ രണ്ടായി തരംതിരിച്ച് താഴെ കൊടുത്തിരിക്കുന്ന പട്ടികയിൽ എഴുതുക.

ഉടമസ്ഥാവകാശം	
സ്വകാര്യമേഖല സ്ഥാപനങ്ങൾ	പൊതുമേഖല സ്ഥാപനങ്ങൾ
•	•
•	•
•	•
•	•

പൊതുമേഖലയിലും സ്വകാര്യമേഖലയിലും ഇത്തരം സ്ഥാപനങ്ങൾക്ക് പുറമേ സംയുക്ത

മേഖലയിലും സഹകരണമേഖലകളിലും പ്രവർത്തിക്കുന്ന സ്ഥാപനങ്ങളും ഇന്ത്യയിലുണ്ട്. പൊതുമേഖലയും സ്വകാര്യമേഖലയും ചേർന്നുള്ളതാണ് സംയുക്തമേഖല.

പൊതുമേഖലാ സ്ഥാപനങ്ങളുടെ ലക്ഷ്യം ലാഭം മാത്രമല്ല, പൊതുജനക്ഷേമം കൂടിയാണ്. സമൂഹം സർക്കാരിൽ നിന്നും ധാരാളം ക്ഷേമപ്രവർത്തനങ്ങൾ പ്രതീക്ഷിക്കുന്നു. എന്നാൽ വ്യക്തിഗത ലാഭം മാത്രം ലക്ഷ്യമിടുന്ന സ്വകാര്യസ്ഥാപനങ്ങൾക്ക് ഇത്തരം പ്രവർത്തനങ്ങൾ ചെയ്യാനാവില്ല. പൊതുസമൂഹത്തിന് ഗുണകരമായ ചില പ്രവർത്തനങ്ങൾ നോക്കൂ.

- റോഡ് വികസനം
- ഡാം നിർമ്മാണം
- ആശുപത്രികൾ
-

ഇവയൊക്കെ സർക്കാർ ലാഭം നോക്കാതെ ജനങ്ങളുടെ ക്ഷേമത്തിനായി നടത്തുന്നവയാണ്. നിങ്ങളുടെ പ്രദേശത്ത് സർക്കാരിന്റെ ഇത്തരം ക്ഷേമ പ്രവർത്തനങ്ങൾ നടക്കുന്നുണ്ടോ. അന്വേഷിച്ച് കണ്ടെത്താമല്ലോ.



തുടർപ്രവർത്തനങ്ങൾ

പൊതുമേഖലാ സ്ഥാപനങ്ങൾ വിപുലപ്പെടുത്തുന്നത് ജനക്ഷേമ വർദ്ധനയ്ക്കു സഹായകമാണോ? ഈ വിഷയത്തിൽ ഒരു സെമിനാർ പേപ്പർ തയ്യാറാക്കി അവതരിപ്പിക്കാമല്ലോ.

- സമ്പദ്ഘടനയിലെ വിവിധ മേഖലകൾ പരസ്പരം ബന്ധപ്പെട്ട് പ്രവർത്തിക്കുമ്പോഴാണ് പുരോഗതി ഉണ്ടാകുന്നത്. സ്വന്തം പ്രദേശത്തെ ഒരു ഉദാഹരണമെഴുതി സമർത്ഥിക്കുക.
- ഇന്ത്യയുടെ പ്രാഥമിക, ദ്വിതീയ, തൃതീയ മേഖലകളുടെ സവിശേഷതകൾ പരിശോധിക്കുമ്പോൾ താഴെ കൊടുത്തിരിക്കുന്ന ഏതൊക്കെ പ്രസ്താവനകൾ ശരിയാണ്.
- സേവന മേഖലയുടെ GDPയിലേക്കുള്ള വിഹിതം മറ്റ് രണ്ട് മേഖലയിൽ നിന്നുമുള്ളതിനേക്കാൾ കുറവ്.
- ദ്വിതീയ, തൃതീയ മേഖലകളുടെ GDP-യിലേക്കുള്ള വിഹിതം കൂടിവരുന്നു.
- 2007-2008 ൽ തൃതീയ മേഖലയിൽ നിന്നും GDPയിലേക്കുള്ള വിഹിതം 50% ത്തിൽ കുറവാണ്.
- വികസനത്തിന്റെ ആദ്യഘട്ടത്തിൽ GDPയിലേക്കുള്ള സംഭാവന പരിശോധിച്ചാലും തൊഴിലിന്റെ ലഭ്യതയുടെ ശതമാനം പരിശോധിച്ചാലും പ്രാഥമിക മേഖലയായിരുന്നു മുന്നിൽ.
- ഇന്ത്യയിൽ പകുതിയിൽ കൂടുതൽ ആളുകളും ഇന്നും തൊഴിൽ ചെയ്യുന്നത് പ്രാഥമിക മേഖലയിലാണ്.
- സംഘടിത തൊഴിലാളികൾ അസംഘടിത മേഖലയിലെ തൊഴിലാളികളേക്കാൾ സുരക്ഷിതരാണ് പ്രസ്താവന സാധൂകരിക്കുക.
- ഇന്ത്യയിലെ പ്രധാന പൊതുമേഖല സ്ഥാപനങ്ങൾ കണ്ടെത്തി അവയുടെ സ്ഥാനം ഇന്ത്യയുടെ ഭൂപടത്തിൽ രേഖപ്പെടുത്തുക.